

IMKEJJEN U DRAWWIET FIL-BIRGU

TAL - BARKLORI

Anton Attard

Dawk li qabdu jew qabzu s-sittin, żgur jiftakru kemm kienet popolari x-xtajta tat- "Toqba l-Ġdida" fix-xhur shan tas-sajf. Hawn kienu jghaddu nofstanhari shah, jilaghbu, jixxemmxu u jghumu, il-biċċa l-kbira tat-tfal tal-Birgu, billi x-xtajta tat- "Toqba l-Qadima" kienet aktar riservata għall-barklori u d-dghajjes tagħhom.

Waqt l-ghawm, id-drawwa popolari hafna fost it-tfal kienet dik magħrufa bhala "tal-barklori". Xi żewġt itfal kbar, minn fost dawk l-aktar imqarbin, (li minnhom ma konniex neqsin!), kienu jonsbu lil xi tifel aljenat jixxemmex u, waqt li wiehed jaqbd u minn idejh u l-iehor minn saqajh, jerfghuh mill-art, ihabbtuh tnejn jew tliet darbiet mal-kanun tal-hadid li hemm imdaħhal fl-art u, wara tixjira jew tnejn lura u 'l quddiem, iwaddbuh il-bahar, fost l-ghors u d-dahq ta' dawk it-tfal li jkunu ngabru madwarhom. Tfal li jkunu ga nixfu fis-shana tax-xemx kienu jibżghu minn "tal-barklori" daqs il-bard ta' Jannar.

In-natural kurjuż tiegħi kien iġegħelni nistaqsi lili nnifsi: "Għaliex din id-drawwa li nnutajna biss fil-Birgu kienet tissejjah 'tal-barklori'?; x'rabta għandha mal-barklori?" It-twegiba sibtha bla mistenni waqt li kont inqalleb il-harga tal-11 ta' Mejju 1938 tal-gurnal popolari "Il-Berqa". Kienet f'artiklu ta' wiehed li sejjah lili nnifsu 'Folk Lore', intitolat 'Tal-Barklori'. Il-kittieb spjega li, lura fiż-żmien, bosta mill-irġiel tal-Birgu kienu jaqalghu l-ghajxien tagħhom billi jahdmu ta' barklori. Bid-dghajjes tagħhom kienu jwasslu 'l passigġieri mix-Xatt ta' San Lawrenz lejn l-Isla, il-Belt, jew fuq xi bastiment tal-gwerra sorgut fil-Port il-Kbir.

Meta l-laneċ u l-karrozzi kienu għadhom 'il bogħod, kien xogħol ta' htiēga u jhalli qligh tajjeb. Għalhekk bosta kienu jithajru jaqbd u dan il-mestier. Izda biex tagħmel dan, ridt issir vittma ta' ċerimonja umoristika, li holqu bejniethom il-barklori stess ta' din il-belt. Ritwal li, irid jew ma jridx, kull min kien jittama li jsir barklor kellu jghaddi minnu. Xi zaġħzugh fl-eta tax-xogħol kien jinzel ix-xatt ta' San Lawrenz ifittex xi barklor bid-dghajsa tiegħu, li jkun jinhtieg xi sieheb, billi d-dghajsa, dak iż-żmien kienet trid tithaddem minn żewġ qaddiefa. Dakinhar, dan aktarx kien jilbes xi qmis bajda u qalziet tas-sarg, bil-quddiem tiegħu jinqafel permezz ta' żewġ buttuniet fil-għub. F'rasu aktarx li kien jilbes

xi berritta skoççiza, qisha platt, b'zewg zigarelli hergin mill-warrani taghha u jiddendlu ghal wara l-ghonq.

Malli jintlemah, xi zewg barklori minn fost dawk li jkunu l-art jistennew il-vjaġġ, kienu jersqu lejh kollhom zeghil, u jsaqsuh jixtieqx ix-xoghol. Narturalment dan kien jahtafhom fil-kelma u jkompli maghhom ghax jahseb li x-xoghol kien fil-but. Wara xi hin jaljenawh bid-diskors, il-barklori jaghmlu sinjal lil xulxin, u f'ghamza ta' ghajn jaqbduh minn idejh u saqajh, u wara li jkaxkruh bil-warrani jhabbat mat-taraġ li kien iwassal ghall-bahar, kif kien ikun ghadu miżmum tajjed f'idejhom, kienu jhabbtuh xi darba jew tnejn mal-pruwa ta' xi dgħajsa miġbuda l-art, u bosta drabi kien jispiçça l-baħar bil-hwejjeġ b'kollox, minkejja l-ghajat ta' l-imsejken zagħżuġh, u fost id-daħq tal-barklori. Jekk ebda dgħajsa ma kienet tinzerta fuq ix-xatt, kienu jhabbtuh mal-hajt tal-bini ta' l-Ammirall.

Wara li jbidel hwejġu, jew ihallihom jinxfu fix-xemx, bi tpattija ghal din iç-çajta kemxejn goffa, kien jissejjaħ minn xi barklor biex ikompli mieghu skond il-htieġa li jkollu. B'hekk kien jieħu speçi ta' çertifikat ta' barklor u jkun jista' jkompli f'dan il-mestier.

Għalkemm din id-drawwa kienet inqatgħet għal kollox minn fost il-barklori, sabet postha fost l-ghawwiema tat-Toqba l-Ġdida. Izda maż-żmien, wara t-tibdil strutturali li sehħ f'dik ix-xaqliba, dawn ukoll naqsu għal kollox, u qajl qajl għebet din id-drawwa folkloristika li tmur lura bosta snin.



Il-Kanun li mieghu kienu jhabbtu lit-tfal ghawwiema fit-Toqba tal-Birgu